

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| niryātanāpaddhatiḥ aṣṭmī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ niryātanāpaddhatiḥ aṣṭmī ॥

śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

abhiṣekotsavāt tasmāt yasyā niryātanotsavaḥ |
atyaricyata tāṃ vande bhavyāṃ bharatadevatām ॥ 8.1 ॥

upāsya varṣāṇi caturdaśa tvām
uttārikāmuttarakosalasthāḥ |
sanandanādyairapi durvigāhaṃ
sāntānikaṃ lokamavāpuragryam ॥ 8.2 ॥

pādāvani! pratyayito hanūmān
sītāmiva tvāṃ ciraviprayuktām |
praṇamya paulastyariporudantaṃ
vijñāpayāmāsa vinītaveṣaḥ ॥ 8.3 ॥

tavābhiṣekānmaṇipādarakṣe !
mūle niṣekādiva vṛddhiyogyāt |
jahustadaiva tridaśāṅganānāṃ
pramlānatāṃ patralatāṅkurāṇi ॥ 8.4 ॥

sarvatastvadabhiṣekavāsare
samyaguddhṛtasamastakaṅtake |
rāghavasya vipineṣu pāduke !
yatra kāmagamatā vyavasthitā ॥ 8.5 ॥

kiṃ caturdaśabhireva vatsaraiḥ
nityameva maṇipāduke yuvām |

pādayostribhuvanādhirājayoḥ

yauvarājyamadhigacchataṃ svayam || 8.6 ||

rāmasya rākṣasavadhatvaritasya kāle

pādāvani! prakatayanniva pārṣṇiguptim |

ācitrakūṭamadhigamya śaśaṃsa vārtām

avyāhatatvadabhiṣekamṛdaṅganādaḥ || 8.7 ||

bhadrāṇi devi! jagatāṃ pratipādayiṣyan

prāgeva yena bhavatīṃ bharato'bhyaṣiñcat |

manye kapīśvaravibhīṣaṇayoryathāvat

santanyate sma tata eva kilābhiṣekaḥ || 8.8 ||

saṃbhidyamānatamasāsarayūpanītaiḥ

saṃvardhitastava śubhairabhiṣekatoyaiḥ |

manye babhūva jaladhirmaṇipādarakṣe !

rāmāstrapāvakaśikhābhiraśoṣaṇīyah || 8.9 ||

pādāvani! tvadabhiṣecanamaṅgalārthaṃ

bherīśataṃ bhṛśamatādyata yat pratītaiḥ |

ākarṇya tasya sahasā tumulaṃ ninādaṃ

laṅkākavāṭanayanāni nimīlitāni || 8.10 ||

tāpodgamastvadabhiṣekajalpravāhaiḥ

utsāritastvaritamuttarakosalebhyah |

lebhe cirāya raghupuṅgavapādarakṣe !

laṅkāvarodhasudṛśāṃ hṛdayeṣu vāsam || 8.11 ||

āvarjitaṃ vidhividā maṇipādarakṣe !

padmāsanapriyasutena purohitena |

āsīnnidānam abhiṣekajalaṃ tvadīyaṃ

naktañcarapraṇayinīnayanodakānām || 8.12 ||

devi! tvayā snapanasam̐padi sam̐śritāyāṃ
 dagdhe pure daśamukhasya valīmukhena |
 āsīt tataḥ prabhṛti viśvajanapratītam
 adbhyo'gnirityavitatham̐ vacanam̐ munīnām || 8.13 ||

āyodhyakaistvadabhiṣekasamidhaharṣaiḥ
 ādhmāpitāḥ śrutisukham̐ nanu te tadānīm |
 rāmasya rākṣasaśirolavane'pyaśāmyan
 yeṣām̐ dhvanirvijayaśam̐kharavo babhūva || 8.14 ||

prathayitum abhiṣekam̐ pāduke! tāvakīnam̐
 duritaśamanadakṣe dundubhau tāḍyamāne |
 sapadi parigr̥hītam̐ sādvasam̐ devi! nūnam̐
 daśavadanavadhūnām̐ dakṣiṇairnetrakośaiḥ || 8.15 ||

raghupatipadarakṣe! ratnapīthe yadā tvām
 akhilabhuvanamānyām̐ abhyaṣiñcat vasiṣṭhaḥ |
 daśamukhamahiṣībhirdevi! bāṣpāyitābhiḥ
 stanayugamabhiṣektum̐ tatkṣaṇādanvamam̐sthāḥ || 8.16 ||

rāmāstrāṇi nimittamātramīha te labdhābhiṣekā svayam̐
 rakṣastat kṣapayāṃcakāra bhavatī bhadrāsanasthāyinī |
 yaddoṣṇām̐ ativeladarpadavathujvāloṣmalānām̐ tadā
 niṣpiṣṭaiḥ kaladhautāśailaśikharaiḥ karpūracūrṇāyitam || 8.17 ||

śrutvaivam̐ hanumanmukhād raghupateḥ pratyāgatim̐ tatkṣaṇāt
 āsīdadbharatānuvartanavaśād ārūdhakumbhasthalām̐ |
 kālonnidrakaduṣṇadānamadirāmādyadvirephadhvani-
 ślāghācāṭubhirastuteva bhavatīm̐ śatruñjayaḥ kuñjaraḥ || 8.18 ||

pratyāgatasya bhavatīm̐ avalokya bhartuḥ
 pādāravindasavidhe bharatopanītām̐ |

pūrvābhiṣekavibhavābhyucitāṃ saparyāṃ
madhye satām akṛta maithilarājakanyā || 8.19 ||

samprekṣya maithilasutā maṇipādarakṣe !
pratyudgatasya bhavatīṃ bharatasya maulau |
nirdiśya sā nibhṛtam aṅjalinā purastāt
tārādikāḥ priyasakhīrasīṣat praṇantum || 8.20 ||

tulye 'pi devi ! raghuvīrapadāśrayatve
pūrvābhiṣekamadhigamya garīyasī tvam |
tenaiva khalvabhajatāṃ maṇipādarakṣe !
rakṣaḥplavaṅgamapatī bhavatīṃ svamūrdhnā || 8.21 ||

nirvṛttarākṣasacamūṃṛgayāvihāro
raṅgeśvaraḥ sa khalu rāghavavaṃśagoptā |
vaṃśakramādupanataṃ padamādadāno
mānyam punastvayi padaṃ nidadhe svakīyam || 8.22 ||

tattādrśoḥ caraṇayoḥ praṇipatya bhartuḥ
paurāstvayā vidhṛtayoḥ pratipannasattvāḥ |
prāptābhiṣekavibhavāmapi pāduke ! tvām
ānandabāṣpasalilaiḥ punarabhyāṣiñcan || 8.23 ||

māstastvayaiya samaye viṣame 'pi samyak
rājanvatīṃ vasumatīṃ avalokya rāmaḥ |
saṅjīvanāya bharatasya samagrabhakteḥ
satyapratiśravatayaiva cakāra rājyam || 8.24 ||

pādāvani ! pratigatasya purīmayodhyāṃ
paulastyahanturabhiṣekajalārdramūrteḥ |
aṃse yathārham adhivāsya nijairyasobhiḥ
kastūrikeva nihitā vasudhā tvayaiva || 8.25 ||

yā'sau caturdaśa samāḥ pativiprayuktā
 viśvaṃbharā bhagavatī vidhṛtā bhavatyā |
 vinyasya tām raghupaterbhujāśailaśṛṅge
 bhūyo'pi tena sahitām bhavatī babhāra || 8.26 ||

nistīrṇaduḥkhaladheranaghasya devi!
 tvatsaṃprayuktaraghunāthapadānvayena |
 sadyaḥ sanandanamukhairapi durnirīkṣā
 sāmrajyasampadaparā bharatasya jajñe || 8.27 ||

nirgatya devi! bharatāñjalipadmamadhyāt
 bhūyaḥ samāgatavatī puruṣottamena |
 padmeva bhadramakhilam maṇipādarakṣe
 prāduścakāra bhavatī jagatām trayāṇām || 8.28 ||

raghupatimadhiropya svocite ratnapīṭhe
 praguṇam abhajathāstvam pāduke! pādapīṭham |
 tadapi bahumatiste tādrśī nityamāsīt
 kva nu khalu mahitānām kalpyate tāratomyam || 8.29 ||

anuvṛttarāmabhāvah śaṅke nirviṣṭacakravartipadām |
 adhunā'pi raṅganāthah sacamatkāram padena bhajati tvām || 8.30 ||

|| iti śrīpādukāśahasre niryātanāpaddhatiḥ aṣṭmī ||

kavitārkkikasimhāya kalyāṇaguṇaśāline |
 śrīmate veṅkaṭeśāya vedāntagurave namaḥ ||